

இடம் பொருள் கலைஞர்

61

பல்வேறு துறைகளில் தொலைநோக்குப் பார்வையுடன், முத்தமிழறிஞர் கலைஞர் செயல்படுத்திய திட்டங்கள், உருவாக்கிய கட்டமைப்புகள் குறித்து இந்தப் பகுதியில் பார்த்து வருகிறோம். இந்த வாரம் அறிஞர் அண்ணா அரசினர் இந்திய மருத்துவமனை!

இந்தியாவில் இரண்டு விதமான மருத்துவ முறைகள் பின்பற்றப்படுகின்றன. ஒன்று, ஆங்கில வழி மருத்துவம். இன்னொன்று, இந்திய மருத்துவம். ஆங்கில வழி மருத்துவத்தில் நவீன அறிவியலின் அடிப்படையில் சிகிச்சைகள் வழங்கப்படுகின்றன. இந்திய மருத்துவம் என்பது சித்தா, ஆயுர்வேதம், யுனானி ஆகிய மருத்துவமுறைகளைக் கொண்டது.

2014-ஆம் ஆண்டு ஒன்றிய அரசில் பாரதிய ஜனதா கட்சி வந்தவுடன், மேற்கண்ட இந்திய மருத்துவ முறைகளில் யோகா, நேச்சுரோபதி எனும் இயற்கை வழி மருத்துவம் மற்றும் ஹோமியோபதி ஆகியவை மீண்டும் சேர்ந்துகொண்டன. இவற்றை 'ஆயுஷ்' என்ற ஒரே துறையின் கீழ் ஒன்றிய அரசு நிர்வகித்து வருகிறது.

தொடக்கத்தில், சித்தா, ஆயுர்வேதம் மற்றும் யுனானி மருத்துவ முறைகள் தனித்தனியாகச் செயல்பட்டு வந்த நேரத்தில், அவற்றை ஒரே இடத்தில் வழங்கும் தொலை நோக்குப் பார்வை முத்தமிழறிஞர் கலைஞரிடம் இருந்தது. ஆகவே, இந்த மருத்துவ முறைகளை மண் சார்ந்த மக்கள் நல்வாழ்வு முறையாக அங்கீகரித்து, அதற்கென தனி மருத்துவமனையை 70-களிலேயே யோசித்தவர் நமது முத்தமிழறிஞர் கலைஞர் அவர்கள். அவரால் ஏற்படுத்தப்பட்டது தான், 'அறிஞர் அண்ணா அரசினர் இந்திய மருத்துவமனை'.

100 படுக்கை வசதிகளுடன்

இந்திய மருத்துவத்தில் பொதுமக்களுக்கு அதிக மருத்துவ வசதிகளை அளித்திடவும், ஏற்கெனவே அமைந்துள்ள மருத்துவ வசதிகளை நன்கு பயன்படுத்திக் கொள்ளவும் தகுந்த வழிவகைகளை ஆய்வு செய்து மாநில அரசுகளுக்கு ஆலோசனை வழங்கும் நோக்கத்துடன் அன்றைய காங்கிரஸ் ஒன்றிய அரசு, 'இந்திய மருத்துவமுறை மேம்பாட்டுக் குழு' என்ற ஒன்றை நியமித்தது.

அதன் அடிப்படையில், தமிழ்நாட்டில் 200 படுக்கைகள் கொண்ட இந்திய மருத்துவ மனை ஒன்றை சென்னை அரும்பாக்கத்தில், 'அறிஞர் அண்ணா அரசினர் இந்திய மருத்துவமனை' என்ற பெயரில், 8.25 இலட்சம் ரூபாய் செலவில் கலைஞர் அவர்களால் 1970-ஆம் ஆண்டு செப்டம்பர் 17 அன்று தொடங்கி வைக்கப்பட்டது.

முதற்கட்டமாக, ஆண்களுக்கு 60 படுக்கைகள், பெண்களுக்கு 40 படுக்கைகள் என 100 படுக்கை வசதிகளுடன் இயங்கத் தொடங்கப்பட்ட இந்த மருத்துவமனையில், சித்தா, ஆயுர்வேதம் மற்றும் யுனானி ஆகிய மூன்று மருத்துவமுறைகளிலும் நோயாளிகளுக்கு சிகிச்சை வழங்கப்பட்டது. தொடக்கத்தில் 73 வகையான நோய்களுக்கு சிகிச்சை



அறிஞர் அண்ணா இந்திய மருத்துவமனை!

மண் சார்ந்த நலவாழ்வுக்கான முயற்சி

அளிக்கப்பட்டு வந்த இந்த மருத்துவமனையில் இன்று, நூற்றுக்கும் மேற்பட்ட நோய்களுக்கு சிகிச்சை அளிக்கப்படுகிறது. மருத்துவமனை திறக்கப்பட்ட ஆரம்ப நாட்களிலேயே நாள் ஒன்றுக்கு சுமார் 1,000 நோயாளிகள் இங்கு வந்து சிகிச்சை பெற்றுச் சென்றனர்.

கோயில்தோறும் மருத்துவமனைகள்!

இந்திய மருத்துவ முறைகளை, மாட்டுச் சாணம், கோமியம் என்று 'மதம்' கலந்து பா.ஜ.க அரசு வழங்கி வரும் வேளையில், இவற்றை 'இயற்கை' கலந்து வழங்கியது நம் கழக அரசு. பொதுவாக, சித்த மருத்துவ முறை என்பது மூலிகைகள் சார்ந்து இயங்குவது. அந்த காலத்தில் மூலிகைகள் எல்லாம் காடுகள், மலைகள் போன்ற இடங்களில், கோயில்களைச் சுற்றி வளர்க்கப்பட்டன. மேலும் கோயில்களில் தல விருட்சங்கள்



என்ற பெயரில் மூலிகை மரங்களும் வளர்க்கப்பட்டன. எனவே, சித்த மருத்துவ முறை இறை நம்பிக்கை சார்ந்த ஒன்றாகவும் இருந்தது.

அதனால்தான் இந்த மருத்துவமனையின் திறப்பு விழாவில் பேசிய கலைஞர் அவர்கள், "ஆண்டுக்கு ஒரு இலட்ச ரூபாய்க்கு மேல் வருமானமுள்ள ஒவ்வொரு கோயிலிலும் ஒரு சித்த மருத்துவமனை இருக்க வேண்டும் என்று

தமிழக அரசு திட்டமிட்டுள்ளது. இதற்கான பணிகளை அறிவையைப் பாதுகாப்புத் துறை மேற்கொண்டிருக்கிறது. தமிழகத்தில் இலட்ச ரூபாய்க்கு மேல் வருமானமுள்ள கோயில்கள் 49 உள்ளன. எனவே, 49 சித்த மருத்துவமனைகளை உருவாக்குவது அரசின் பரிசீலனையில் உள்ளது" என்று தெரிவித்தார்.

தொடர்ந்து அன்றைய கல்வி மற்றும் பொதுநல அமைச்சர் நாவலர் நெடுஞ்செழியன் அவர்கள் தமது உரையில், "இந்திய மருத்துவம், இந்த நாட்டு மக்களுக்கு ஏற்ற மருத்துவமாகும். இந்த நாட்டின் தட்ப வெப்பம், உணவு முறை, உடல் பாகுபாடு ஆகியவற்றிற்கேற்ப அவற்றை ஆராய்ந்து வளர்த்து வந்த முறையாகும். இந்த மருத்துவத்தின் மூலம் நல்ல மருந்துகள், மிக மலிவாகக் கிடைக்க வாய்ப்புண்டு" என்றார்.

மூலிகைப் பண்ணைகள்!

நோயாளிகளுக்கு சிகிச்சை அளிக்க மருத்துவமனையை மட்டும் கட்டாமல், அவர்களுக்குத் தேவைப்படும் மருந்துகளை வழங்கும் மூலிகைகளை வளர்க்க, 'மூலிகைப் பண்ணை' அமைக்கவும் திட்டமிட்டார் கலைஞர் அவர்கள்.

"9 ஏக்கர் நிலத்தில் மூலிகைகள் வளர்க்கப்படுவதற்கும் ஏற்பாடுகள் செய்யப்பட்டுள்ளன. மேலும் தஞ்சை சரஸ்வதி மகால் நூல் நிலையத்தில் உள்ள சித்த மருத்துவ நூல்கள் ஆராயப்படுகின்றன. பிணிகளைக் குணப்படுத்துவதில் சித்த வைத்தியம் தலைசிறந்தது என்பதனை மக்கள் உணர்ந்து, ஆர்வத்துடன் அதை நாடி வரும்படி செய்ய வேண்டும்" என்றார் கலைஞர்.

இந்த மருத்துவமனை, 50 ஆண்டுகளைக் கடந்து மக்களை நலமாக்கி வருகிறது.

...வலம் வருவோம்

காவியிச குடியுரிமைச் சட்டம்!

மக்களவைத் தேர்தல் தேதி அறிவிப்பினை நாடு எதிர்பார்த்துக் கொண்டிருக்க, தேசிய குடியுரிமைச் சட்டத்தை நடைமுறைக்குக் கொண்டு வரும் அறிவிப்பினை வெளியிட்டுள்ளது மோடி அரசு.

இந்தியா மதச்சார்பற்ற நாடு என்பதை மாற்றி, இந்துக்களின் நாடு எனும் பிம்பத்தை உருவாக்க நடந்திடும் இந்த வேலைகளை 'காவியிச குடியுரிமைச் சட்டம்' நூலின் மூலம் அம்பலப்படுத்து கிறார் திருவாரூர் அர.திருவிடம்.

இந்தச் சட்டத்திற்கு ஆதரவாக எழும் குரல்களைக் கேள்விகளாக்கி, அதற்கான விடைகளைக் கொடுத்துள்ளார்.

அசாம் சம்பந்தப்பட்ட - அசாம் மாநிலத்துக்கு மட்டுமே என்று உருவாக்கப்பட்ட தேசிய குடியுரிமைப் பதிவேடு முறையை இந்தியா முழுவதற்கும் அமல்படுத்த வேண்டிய நோக்கம் என்ன?

என்பதை, இந்த நூலில் அறிந்து கொள்ளலாம். அரசியல் சாசனத்திற்கும், மதச்சார்பின்மைக்கும் எதிராக மோடி அரசு கொண்டுவந்துள்ள இந்தச் சட்டம் ஒரு மோசடிக் திட்டம் என்பதைப் புரிந்து கொள்ள காவியிச குடியுரிமைச் சட்டம் நூல் வழிகாட்டும். இந்த நூலினை சீதை பதிப்பகம் வெளியிட்டுள்ளது.



தோள் தாங்கிய கரம்!

2003-ஆம் ஆண்டு நவம்பர் 15 அன்று எனது 18-வது பிறந்தநாளை முன்னிட்டு, அண்ணா அறிவாலயம் சென்று, தலைவர் கலைஞர் அவர்களிடம் வாழ்த்துப் பெற்றேன். இன்றைய கழகத் தலைவர் முதலமைச்சர் அவர்களும் அப்போது உடனிருந்தார். அன்றைய சந்திப்பின்போது நான்தான் கடைசியாக அனுமதிக்கப்பட்டேன். புகைப்படம் எடுத்துக்கொண்டு தலைவர் கலைஞர் அவர்கள் கிளம்பும் போது அவரது வாகனம் வரை, என் தோள் மீது கை வைத்தபடியே நடந்து வந்தது. இன்றைக்கும் மறக்க முடியாத நிகழ்வாக இருக்கிறது.

-வே.பிரபு, மாவட்டத் துணை அமைப்பாளர், கலை இலக்கிய பகுத்தறிவுப் பேரவை, நாமக்கல் கிழக்கு மாவட்டம்.

இது போன்ற அரிய புகைப்படங்களை சிறுகுறிப்புடன் எங்களுக்கு அனுப்புங்கள். அலைபேசி எண் அவசியம். அனுப்ப வேண்டிய முகவரி: அன்பகம், 614, அண்ணா சாலை, தேனாம்பேட்டை, சென்னை - 600 018. வாட்ஸ்அப் எண் : 90033-24473 மின்னஞ்சல்: youthwing@dmk.in

கருவூலம்


தனிக்கட்சியும் இணைப்பும்!

1961-ஆம் ஆண்டில், திராவிட நாடு கொள்கை தொடர்பாக பேரறிஞர் அண்ணாவுடன் கருத்து வேறுபாடு ஏற்பட்டுப் பிரிந்து சென்றார் எ.வெ.கி.சம்பத். கழகத்தின் முதல் பிரிவாக அந்த சம்பவம் அமைந்தது. பிரிவுக்குப் பின்னர் சில நண்பர்களுடன் சேர்ந்து 'தமிழ்த் தேசியக் கட்சி' என்ற பெயரில் தனிக்கட்சி தொடங்கினார் சம்பத். 1962-ஆம் ஆண்டு சட்டமன்றத் தேர்தலில் போட்டியிட்ட இந்தக் கட்சி, படுதோல்வியைச் சந்தித்தது. காலப்போக்கில் அந்தக் கட்சி காங்கிரஸுடன் இணைக்கப்பட்டது.

திராவிடத்தால் வாழ்கிறோம்

417

எழுத்து: கோவி.லெனின்
ஓவியம்: கி.சொக்கலிங்கம்



-வாழ்வோம்